



Ramiz Məmmədzadə

**Ramiz Məmmədzadənin ruhu Ağdamlı
günlərini yaşamağa getdi.
Allah rəhmət eləsin!**

QARABAĞ BAYATILARI

*Qarabağın gülü - zər
Heç görməyim gülü zar...
Bir bağ sallam, becərrəm,
Gülüm gələr gül üzər...*

*Qarabağda qar qala
Qar qarlayar Qarqara.
Bu torpağın odundan
Heç qovuşmaz qar qara...*

*Qarabağın Ağdamı,
Ağ günədir Ağdamı.
Mənsiz günün-güzərin
Qaradımı, ağdımı?..*

*Qarabağda qala var
Əsgəran var, Qala var.
Sənsiz nəyimə gərək
Qala dövlət, qala var...*

*Qarabağda qalandım
Bir alınmaz qalandım...
Sən düşən oda düşdüm
Mən də yandım, qalandım...*

*Qarabağda qal incə,
Əylən incə, qal incə.
Qaşların çapdı məni
Nə ehtiyac qılınca...*

*Qarabağda Şahbulaq
Şah bulaq, padşah bulaq,
Dörd yanında doğmalar
Çağla, gurla, ax, bulaq!*

AĞDAM BAZARI

*Evin böyük oğlu məndim
Ağdamda
Bazara mən gedərdim.
Hərdən pulum çatmayanda
Pərt olardım,
Dərd edərdim.
Nələr yoxdu bu bazarda
Yeyiləsi, içiləsi,
geyiləsi nə desən...
Soraqlaşsan quş südü də
Tapdın bəlkə burda sən.
İynədən gülləyəcəm,*

*cürbəcür güllərəcən...
Bu bazarın papaqçısı, dəmirçisi,
dərzisi öz yerində.
Vallah bərəkət yağardı
Bu bazarın göylərindən.
Camaat da deyər ki,
"Atom" filan boş söhbətədi,
Olsa Ağdam bazarında satılardı.
Bu bazarın öz sanbalı
yeri vardı...
Adətləri, qaydaları
Sadə, qədim.
Bu bazarda
Mən bir dilənçi görmədim.
Məşhur idi burda
bazar adamları
Xanəhmədi, o Dilbəri.
Səni görcək deyərtilər: - gəl, gəl bəri...
Yaddaşımın sandığına saxlamışam
Gör kimləri, gör nələri
Ağ tut kimi, giləs kimi
dadlı idi
"Qurban olum!", "Qadan alım!"
kəlmələri
...Zülmətləri yıxıb indi.
Ağ günlərə çıxıb indi...
Göylərə bax, görəcəksən
Bəzənib-düzənib
sığallanıb gəlir,
Zənbil olub,
Bir durnanın dimdiyindən
Sallanıb gəlir
İndi Ağdam bazarı...*

AĞDAMDA O ÇAY EVİ

*Bir mahalı bəzərdi,
Adı ellər gəzərdi.
Qızıl taca bənzərdi
Ağdamda o çay evi.*

*Bərbəzəkli şallıydı,
Tarlıydı, qavallıydı
Qəşəngdi, sığallıydı
Ağdamda o çay evi.*

*Kəkotulu, hilli çay
Doğma, bizim elli çay,
Danışan çay, dilli çay
Ağdamda o çay evi.*

*Mürəbbəli süfrəsi
Mat qoyardı hər kəsi.
Bir mənzərə lövhəsi
Ağdamda o çay evi...*

*Söhbət, görüş yeriydi
Tanış-biliş yeriydi,
Elə bil iş yeriydi
Ağdamda o çay evi...*

*Uçub gedib buluda...
Bizi çətin unuda!
Baxın, gəlir budur ha...
Ağdamda o çay evi.*

*Qışımız yaza döndü
Zülmət gündüzə döndü.
Sönməz ulduza döndü
Ağdamda o çay evi!*